



திருவாசகம்

பதிகம்: திருப்படையாட்சி
தில்லையில் அருளியது

* * * * *

திருச்சிற்றம்பலம்

தென்னாடுடைய சிவனே போற்றி
எந்நாட்டவர்க்கும் இறைவா போற்றி

* * * * *

கண்கள்இரண்டும் அவன்கழல் கண்டு
களிப்பன ஆகாதே
காரிகையார்கள் தம்வாழ்வி என் வாழ்வு
கடைப்படும் ஆகாதே
மண்களில் வந்து பிறந்திடு மாறு
மறந்திடும் ஆகாதே
மால்அறியா மலர்ப்பாதம் இரண்டும்
வணங்குதும் ஆகாதே
பண்களி கூர்தரு பாடலொடு ஆடல்
பயின்றிடும் ஆகாதே
பாண்டிநல் நாடுஉடையான் படைஆட்சிகள்
பாடுதும் ஆகாதே
விண்களி கூர்வதுஓர் வேதகம் வந்து
வெளிப்படும் ஆகாதே
மீன்வலை வீசிய கானவன் வந்து
வெளிப்படும் ஆயிடிவே.

ஒன்றினொடு ஒன்றும் ஓர்ஐந்தினொடு ஐந்தும்
உயிர்ப்பறும் ஆகாதே



உன் அடியார் அடியார் அடியோம்என
உய்ந்தன ஆகாதே
கன்றை நினைந்துஎழு தாய்என வந்த
கணக்கு அது ஆகாதே
காரணம் ஆகும் அனாதி குணங்கள்
கருத்துஉறும் ஆகாதே
நன்றுஇது தீதுஎன வந்த நடுக்கம்
நடந்தன ஆகாதே
நாமும் எலாம் அடியாருடனே செல
நண்ணுதும் ஆகாதே
என்றும்என் அன்பு நிறைந்த பராஅமுது
எய்துவது ஆகாதே
ஏறுஉடையான் எனை ஆளுடை நாயகன்
என்னுள் புகுந்திடிலே.

பந்த விகார குணங்கள் பறிந்து
மறிந்திடும் ஆகாதே
பாவனை ஆய கருத்தினில் வந்த
பராஅமுது ஆகாதே
அந்தம் இலாத அகண்டமும் நம்முள்
அகப்படும் ஆகாதே
ஆதி முதல் பரமாய பரஞ்சுடர்
அண்ணுவது ஆகாதே
செந்துவர் வாய் மடவார் இடர் ஆனவை
சிந்திடும் ஆகாதே
சேல்அன கண்கள் அவன்திரு மேனி
திளைப்பன ஆகாதே
இந்திர ஞால இடர்ப்பிறவித் துயர்
ஏகுவது ஆகாதே
என்னுடை நாயகன் ஆகிய ஈசன்
எதிர்ப்படும் ஆயிடிலே.

என் அணியார் முலைஆகம் அளைந்துடன்
இன்புறும் ஆகாதே
எல்லைஇல் மாக்கருணைக்கடல் இன்றினிது
ஆடுதும் ஆகாதே
நன்மணி நாதம் முழங்கி என் உள்ளுற

நண்ணுவது ஆகாதே
நாதன் அணித் திருநீற்றினை நித்தலும்
நண்ணுவது ஆகாதே
மன்னிய அன்பரில் என்பணி முந்துற
வைகுவது ஆகாதே
மாமறையும் அறியா மலர்ப்பாதம்
வணங்குதும் ஆகாதே
இன்னியல் செங்கழுநீர் மலர் எந்தலை
எய்துவது ஆகாதே
என்னை உடைப்பெருமான் அருள் ஈசன்
எழுந்தரு ளப்பெறிலே.

மண்ணினில் மாயை மதித்து வகுத்த
மயக்குஅறும் ஆகாதே
வானவரும் அறியா மலர்ப்பாதம்
வணங்குதும் ஆகாதே
கண்ணிலி காலம் அனைத்தினும் வந்த
கலக்குஅறும் ஆகாதே
காதல்செயும் அடியார்மனம் இன்று
களித்திடும் ஆகாதே
பெண்அலி ஆணென நாமென வந்த
பிணக்குஅறும் ஆகாதே
பேர் அறியாத அனேக பவங்கள்
பிழைத்தன ஆகாதே
எண்ணிலி ஆகிய சித்திகள் வந்துஎனை
எய்துவது ஆகாதே
என்னை உடைப்பெருமான் அருள்ஈசன்
எழுந்தருளப் பெறிலே.

பொன் இயலும் திருமேனி வெண்ணீறு
பொலிந்திடும் ஆகாதே
பூமழை மாதவர் கைகள் குவிந்து
பொழிந்திடும் ஆகாதே
மின்னியல் நுண் இடையார்கள் கருத்து
வெளிப்படும் ஆகாதே
வீணை முரன்றுஎழும் ஓசையில் இன்பம்
மிகுத்திடும் ஆகாதே

தன் அடியார், அடிஎன் தலைமீது
தழைப்பன ஆகாதே
தான் அடியோமுடனே உய வந்து
தலைப்படும் ஆகாதே
இன்னியம் எங்கும் நிறைந்து இனிதாக
இயம்பிடும் ஆகாதே
என்னைமுன் ஆளுடை ஈசன் என்அத்தன்
எழுந்தரு ளப்பெறிலே.

சொல் இயலாதுஎழு தூமணி ஓசை
சுவைதரும் ஆகாதே
துண்என என்உளம் மன்னியசோதி
தொடர்ந்துஎழும் ஆகாதே
பல்இயல்பு ஆயப் பரப்புஅற வந்த
பராபரம் ஆகாதே
பண்டு அறியாத பரானு பவங்கள்
பரந்துஎழும் ஆகாதே
வில்இயல் நன்னுதலார் மயல் இன்று
விளைந்திடும் ஆகாதே
விண்ணவரும் அறியாத விழுப்பொருள்
இப்பொருள் ஆகாதே
எல்லை இலாதன எண்குணம் ஆனவை
எய்திடும் ஆகாதே
இந்து சிகாமணி எங்களை ஆள
எழுந்தருளப் பெறிலே.

சங்கு திரண்டு முரன்றுஎழும் ஓசை
தழைப்பன ஆகாதே
சாதி விடாத குணங்கள் நம்மோடு
சலித்திடும் ஆகாதே
அங்ம் இதுநன்று இதுநன்று எனும்மாயை
அடங்கிடும் ஆகாதே
ஆசைஎலாம் அடியார் அடியோம் எனும்
அத்தனை ஆகாதே
செங்கயல் ஒண்கண் மடந்தையர் சிந்தை
திளைப்பன ஆகாதே
சீர்அடியார்கள் சிவானு பவங்கள்
தெரிந்திடும் ஆகாதே

எங்கும் நிறைந்து அமுதுஊறு பரஞ்சுடர்
எய்துவது ஆகாதே
ஈறுஅறியா மறையோன் எனை ஆள
எழுந்தருளப் பெறிலே.

திருச்சிற்றம்பலம்

தென்னாடுடைய சிவனே போற்றி
எந்நாட்டவர்க்கும் இறைவா போற்றி

* * * * *